

# አንድ ምሁር በገበሬው ፊት

አንድ በእርሻ ላይ የሚሠራ ዩኒቨርሲቲ መምህር በገበሬው ዙርያ ጥናት ለመስራት ወደ ገጠር ወጡ። የአካባቢው የገበሬዎች ማኅበርም በአካባቢው የሚኖሩትን ገበሬዎች ለጥናቱ እንዲተባበሩ ለማድረግ ስብሰባ ጠራ። ምሁሩም ከገበሬዎቹ ፊት ለፊት ተቀመጡና ስለመጡበት ሥራና ከገበሬዎቹ ስለሚጠበቁ ነገሮችም ማብራራት ጀመሩ።

«ጉድ አፍተርኑን፤ እዚህ የመጣነው ፍሮም ባሕርዳር ዩኒቨርሲቲ ነው። ከእናንተ ጋር ሚት ማድረጋችን ጉድ አፖርቼኒቲ ነው። አፍ ኮርስ እዚህ ለመምጣት ያስብነው ቢፎር ኤ ይር ነበር። በት አንዳንድ ፐሮሲደሮችን ለማሟላት ሃርድ ስለሆነብን ትንሽ ሌት ሆነናል። ሶሪ።

«የኢትዮጵያ ሜይን ኢንዱስትሪ አግሪካልቸር መሆኑን አንደርስታንድ ታደርጋላችሁ ብዬ አስባለሁ። አግሪካልቸር ዋን አፍ ዘ ሜይን የሰው ልጆች አንሸንት አክቲቪቲዎች ነው። ኢን ኢትዮጵያ ደግሞ ሎንግ ሂስትሪ አለው። በት አግሪካልቸሮችን አንደር ደቨሎፕ ሆኗል። ፋርሚንጋችን ፖር ነው። አክቲቪቲዎችን ሌብረስ ነው። ገበሬው ሳይንቲፊክ ዌይ አይጠቀምም። ፋርሚንጋችን ሜካናይዝድ አይደለም። ገበሬው ኢንፎርሜሽን እንደልቡ አያገኝም።

ናው እኛ ሪሶርች የምንሠራበት ኤርያ ገበሬው ሃው ካን አቺቭ ዘኒው ቴክኖሎጂ በሚለው ዙርያ ነው። ከእናንተ ፉል ፓርቲሲፔሽን እንፈልጋለን። አይ ሆኖ ኮኦፐሬቲቭ ተሆናለችሁ። ያዘጋጀናቸው ኩዌሽነሮች አሉ። ለእነዚህ ኩዌሽነሮች ኢንፎርሜሽን ትሰጡናላችሁ። ከእናንተ መካከል ራንደምሊ ኢንፎርማንቶችን እንወስዳለን። ሳም ኦፍ ዩ ሳትመረጡ ብትቀሩ ደስጥሬት እንዳትሆኑ። ኢን አዘር ዌይ እናገኛችኋለን።

እነዚህን ኢንፎርሜሽኖች ወሰደን ዳታዎቹን የእናንተን ላይፍ ለማስተካከል እንጠቀምበታለን። ኢሪፔሽን ላይና አኒማል ሀዝባንደሪ ላይ ለመስራት እየተዘጋጀ ነው። አፍተር ዛት ደግሞ ሌሎች ላይ እንሄድባቸዋለን።

ታንክ ዩ ለትብብራችሁ።

ገበሬዎቹ አላጨበጨቡም፤ ራሳቸውንም አልነቀነቁም።

የገበሬ ማኅበሩ ሊቀ መንበር «እስኪ ጥያቄ ያላችሁ?» አሉ። ገበሬዎቹ ዝም አሉ። ሊቀመንበሩ ደጋግመው ቢጎተጉቱም ገበሬዎቹ ጸጥ አሉ። በመካከል አንዲት እናት ተነሡና።

«እስኪ የመጡት ሰውዬ ይናገሩና እንጠይቃለን» አሉ።

ሊቀ መንበሩ ግራ ገባቸውና «እርሳቸውማኮ ተናገሩ» አሉ።

«እኛ ግን አልሰማናቸውም» አሉ እኒያ እናት።

«ታዲያ እስካሁን ምን ያደረጉ ነው የመሰላችሁ» አሉ ሊቀ መንበሩ።

«እኛማ በማናውቀው ቋንቋ የመክፈቻ ጸሎት እያደረሱ ነው የመሰለን» አሉ።

(መስከረም 17 ቀን በአሜሪካ ድምጽ ራዲዮ ቀርቦ በነበረ ዝግጅት ከኢትዮጵያ የመጡ ምሁር በአማርኛ ማስረዳት ሲያቅታቸው ጋዜጠኛውም በአማርኛ ሲተረጉም ለተሰማው ነገር መታሰቢያ ነው)

**ቺካጎ፣ ኤሊኖይስ**

[www.danielkibret.com](http://www.danielkibret.com)